

# ፮ይ ሰንበት ዘጽጌ

ጥቅምቲ 30 2012 (11/10/2019)

ክርስቲያን ህንፃ አምላኽ እዩ!



**መዝሙር:** ክርስቶስ ሠርዐ ሰንበት...

**ንባባት:** ፩ቆሮ 3:9-17፣ ያዕ 1:1-12፣ ግ.ሐ. 28:7-17፣ ዮሐ 2:13-22

**ምስባክ:** “አርውዮ ለትለሚሃ፣ ወአስምሮ ለማዕረራ፣ ወበነጠንጣብከ ትበቅሌል ተፈሢሐ” “ንነግሕታታ ተስትዮ፣ ንድንኩላታ ትምድምዶ፣ ብዝናም ተለምልማ፣ ንብቅላ ትባርኽ” መዝ. 65:10።

**መዝሙር:** ክርስቶስ ሰንበት ሠርዓልና ብአኡ ሓቢርና ክንሕጎስ ዕረፍቲ ክትኮነና ሃበና፣ ግራውቲ ወይኒ ዓምበቡ አታኽልቲ ፈረዮ ሰለሙን እኳ ከም ሓደ ካብአም አይለበሰን። መዓልቲ ሰንበት ምስ አምላኽ እንራኽበላ ጸጋ እንዕደለላ ዕለት ስለ ዝኾነት ክነኽብራ ይግባእ። ሰንበት አኽብሩ ጽድቂ ግበሩ ይብለና አምላኽ። ሰንበት ዘየኽብር ንአምላኽ አየኽብርን እዩ ስለዚ ብመዓልቲ ሰንበት ክንጽሊ ክንሳሕ አብ መአዲ ቅ. ቍርባን ክንሳተፍ ይግብአና።

ናይ ሎሚ ሰንበት ንባባት ብዛዕባ ሕንጻ አምላኽ ይዛረብ። አምላኽ ብብዙሕ መገዲ አብ ማእከልና ክነብር ይደሊ። ሓደ ካብቲ ብዙሕ አብ መንጎና ከም ዝነብር ከአ አብ ቤተ መቐደስ እዩ። ቤተ መቐደስ ዝብል ክልተ ሓሳባት ዝሓዘ እዩ። ፩ያ ግዙፍ ህንፃ ቤተ አምላኽ፣ አምላኽ ዝቐመጦ ቦታ ኮይኑ ብኽብርን ጽረትን ዝግብእ ክብሪ ሂብና እንጥቐመሉ ቤት እዩ። ፪ይ ህንፃ ቤተ መቐደስ ንሕናን አመንቲ ግዙፍ መረጋገጺ ናይ አምላኽ ግልጽት አብ ዓለም ምዃና የስምዕ እዚ ማለት ከአ ዝኾነ ሰብ ቅዱስን ዝተበረኽ ምዃኑ አብኡ አምላኽ ስለ ዝሓድር ማኅደር መንፈስ ቅዱስ ከም ዝኸውን ዝገልጽ እዩ። ቅ. ጳውሎስ ነዚ ኽገልጽ እንከሎ 1ቆሮ 6:19 “ሰብነትኩም ቤተ መቐደስ ናይቲ ካብ አምላኽ ዝተቐበልክምዎ አብ ውሽጥኹም ዘሎ መንፈስ ቅዱስ ከም ዝኾነዶ አይትፈልጡን ኢኹም፣ እምብአር ናይ ገዛእ ርእሰኹም አይኮንኩምን እናበለ ናይ ሓደ አማናይ ክርስቶስ መንነት ይገልጻልና።

ብዛዕባ ህንፃ ቤተ ክርስቲያን ክንዛረብ ከሎና ብዙሕ ዘይቅኑዕ ርድኢትን አገላልጻን አብ መንጎ ብዙሓት አሎ። እግዚአብሔር አብ ኩሉ ስፍራ እዩ ዝርከብ ግድን አብ ቤተ ክርስቲያን ጥራሕ አይንረኽቦን ኢና፣ ቤተ ክርስቲያን መአከቢ እዩ እምበር ካብኡ ንላዕሊ ብፍሉይ ክንርእዮ አየድልን፣ ዝብሉ ብዙሓት እዮም ነዚ መሰረት ገሮም ከአ አብ ቤተ ክርስቲያን ክኸዱ አይደልዩን ከምኡ ንቤተ ክርስቲያን ከምቲ ዝግባእ ክብሪ አይህቡን።

አብ ብሉይ ኪዳን እግዚአብሔር አብ ፍሉይ ቦታ ከምኡ ፍሉይ መራኽቢ ምስ ደቂ ሰብ ይጥቀም ከም ዝነበረ ነንብብ። አብ ደብረ ሲና ንሙሴ እዚ ዘሎኻዮ ቦታ ቅዱስ እዩ እሞ ሳእንኻ አውጽእ ክብሎ ንሰምዕ፣ አብ ቤተ መቐደስ ቅድስተ ቅዱሳን ፍሉይ ቦታ አምላኽ እሞ ሊቀ ካህናት አብ

ዓመት ሓደ ጊዜ ምእንቲ ርእሱን ምእንቲ ህዝብን መስዋዕቲ ዝዓርገሉ ከምዝኾነ ነንብብ። ጎ.ኢ.ክ. ባዕሉ ቤተ መቐደስ ቤት ጸሎት ንአምላኽ ጥራሕ ዝግባእ ቦታ ከምዝኾነ ነቶም ንቤተ መቐደስ ዘራኽሱ ዝነበሩ ከምዝሰጎም ነንብብ ስለዚ ቤተ መቐደስ ፍሉይ ቤት አምላኽ እዩ። ቤተ ክርስቲያን እውን ነቲ ህንጻ ጸሎት ኣብኡ ማሕበር ክርስቶስ ዝእከቡሉ ዝጽልዩሉ መስዋዕቲ ቅዳሴ ዘዕርገሉ ኩሉ ምስጢራት እንዕደሉሉ ስለ ዝኾነ ቅዱስ ቦታ ክብረት ዝውሃዕ ፍሉይ እንጻ አምላኽ እዩ።

ኣብ መጽሓፍ ሕዝቅኤል 47:1-12 እንተ ኣንቡብና ብዛዕባ ቤተ መቐደስ ኢየሩሳሌም ራእይ ከም ዝረአየ ይነግረና። ኣብዚ እንርእዮ ኣብ ውሽጢ ቤተ መቐደስ አምላኽ ከምዝሓድር እዩ። ኣብኡ አምላኽ ከምዝሓድር ከምኡ ኣብ መንጎ ህዝቡ ከምዝሓድር ክነግር እንከሎ ቤተ መቐደስ ወይ ቤተ ክርስቲያን ሓደ ቦታ ኮይኑ ካብኡ በረኽት አምላኽ ዝምንጭወሉ ዘለዓለምዊ በረኽት እንረኽብሉ። መንፈሳዊ ጽምእናን ጥመትናን እንዕንገለሉ። ልዕሊ ኹሉ ኸአ ምሕረት እንረኽብሉ ኣብኡ ኢየሱስ ናይ ጊልጻድራ ፈውስና (ኤርም 8:22) ዝኾነ ቍሰሊ ነፍስና እንገሓዎሉ እዩ። ሕዝቅኤል ነቲ ካብቲ ቤተ መቐደስ አምላኽ ወይ ቤተ ክርስቲያን ዝውሕዝ ከምዚ ገሩ ይገልጻ፡ “እቲ ውኒዝ ዝአተዎ ዘበለ ድማ ኹሉ ብሕይወት ኪነብር እዩ. . . እዚ ውኒዝ ዝበጽሖ ጥዕናን ሕይወትን ይረክብ. . . ምኽንያቱ እዚ ማይ ካብ ቤተ መቐደስ ስለ ዝመጽእ” ይብል። ኣብዚ ፍልልይ ናይ ሓደ ማንም አዳራሽን ዝተመረቐ ቤተ መቐደስን ክንርኢ ንክእል። ኣብ ሓደ ቤተ ክርስቲያን ናይ ቅድስት ስላሴ ህላዌ ኣብኡ ይረክብ። ቅዱስ ቀዋሚ ቦታ አምላኽን ቦታ ጸሎትን እዩ። ስለዚ ዝለዓለ ክብሪ ክውሃዕ ይግባእ።

ኣብ ቀዳመይቲ ንባብ ካብ መልእኽቲ ጳውሎስ ናብ ሰብ ቆሮንጦስ ኣብቲ ካልአይን ቀንድን ትርጉም ቤተ መቐደስ እንታይ ከምዝኾነ ይነግረና። “ህንጻ አምላኽ ኢኹም. . . መንፈስ ቅዱስ ኣባኹም ኃዲሩ ምህላወንዶ ኣይትፈልጡን ኢኹም” እዚ እዩ ትኽ ኢሉ ኣብቲ ቀንዲ ትርጉም ዝወሰደና። ንሕና ማኅደር መንግስቲ አምላኽ ኢና ምኽንያቱ ልባትና ውሽጣዊ መቐደስ መንፈስ ቅዱስ እዩ። ጳውሎስ ኣብዚ ፍሉይ ህላዌ አምላኽ ኣብ ልባትና ይሕብረና። ንሕና ሕያውን ዝንቀሳቅስ ቤተ መቐደስ አምላኽ ኢና።

ፍሉይ መጻዕዕታ ኣሎና ሎሚ ነዚ ቤተ መቐደስ ብቅድስና ብንጽሕናን ኣኽብሮትን ክንሕዞ። ምኽንያቱ አምላኽ ኣብ ቀለዓለም ዝመልኦ ነገር ኣይነብርን እዩ። ቤተ መቐደስና ብቅድስና እንተ ነበረ ኣብ መንጎና ክነብር እዩ። እንተ ዘይኮነ ከምቲ እስራኤል ንአምላኽ ምስ ኣሕረቕዎ ታቦት አምላኽ ምስ ተማረኽ ሰይቲ ፊንሃስ “ኢካቦድ” ኢላ ቅድሚ ምግታ ነቲ ዝወለደቶ ሕፃን ስም ኣውጺኣትሉ (ክብረት አምላኽ ካባና ክርሕቕ እዩ ፩ ሳሙኤል 4:21)። ኣብ ጊዜና ተመሊስና እንተ ረኣና ብስም ነጻነት ከምኡ መሰል ሰባት ብዝብል ጉልባብ ክንደይ ጊዜ ሰባት (ቤተ መቐደስ አምላኽ) ዘይተገፍዑ። ሰባት ነዚ ኣብ ድራግ ብምእታው፣ ወልፊ ስኽራም ዝሙት ብዝተፈላለየ ናይ ዘመና ፍሽን ኮይኑ ንደቂ ሰባት ካብ አምላኽ የርሕቕዎ ኣሎ። እዚ ኹሉ መሰረቱ ንሕና መን ምዃና ብዘይምፍላጥና ወይ ከኣ ንመንነትና ሸለል ብምባልና እዩ። ንሕና ቤተ መቐደስ አምላኽ ኢና። ኣብ ርእስና እንተ ርኣና መጀመርያ ናይ አምላኽ ኢና ምኽንያቱ ባዕልና ኣይተፈጠርና። በዚ ምኽንያት እዩ ጳውሎስ መጠንቀቕታ ዝህበና ንቤተ መቐደስ አምላኽ ዘይናቱ ክብሪ ከይንህቦ። “ሓደ እኳ ነታ ቤተ መቐደስ አምላኽ እንተ ኣፍረሰ አምላኽ ከፍርሶ እዩ። ቤተ መቐደስ አምላኽ ቅድስቲ እያ። እዛ ቤት መቐደስ እዚአውን ንስኻትኩም ኢኹም” (1ቆሮ 3: 17)።

ወንጌል ዮሐንስ ናይ እዚ ቤተ መቐደስ አምላኽ ዝለዓለ ትርጉምን ምስጢርን ይነግረና። ንቤተ መቐደስ አምላኽ ከመይ ገርና ብኣኽብሮትን ብጥንቃቄን ክንሕዞ ከምዘሎና ይነግረና። ኢየሱስ

ጠቕሊሉ ነቲ ሓሳብ ክገልጽ እንከሎ “ነዚ ቤተ መቐደስ እዚ አፍርስዎ ኣነ ኸአ ብሰለስተ መዓልቲ ከልዕሎ እየ ኢልዎም . . . ንሱ ብዛዕባ ቤተ መቐደስ ሰብነቱ እዩ ዝተዛረቦም” (ዮሐን 2:17)። ሰውነትና ከም ቤተ መቐደስ ኣምላኽ መጠን ብማይ ጥምቀት ዝነጽሐ ብቅብኣተ ሜሮን ዝተቐደሰ፣ ማኅደር መንፈስ ቅዱስ ዝኾነ እዩ፣ ከምኡ ቤተ ክርስቲያን ማኅደር ቅድስት ስላሴን ናይ እቲ “ኅዳይ ወለዶ ናይ ንጉሥ ካህናት፣ ቅዱስ ህዝቢ ጥሪት ኣምላኽ ዝኾነ ሕዝቢ” (1ጴጥ 2:9) ማኅደር እዩ።

ሎሚ ነዚ ቅዱስ ሓስብ ክነስተንትን እንከሎና ኣምላኽ ኣባና ምሳና ከምዘሎ ኢና እነስተንትን ዘሎና። ኣብ ሓዲስ ኪዳን ኅንጻ ቤተ መቐደስ የለን፣ እቲ ቤተ መቐደስ ሎሚ ማሕበር ክርስቲያን ናይቲ ዝተንሥኡ ክርስቶስ ሰውነት ዝኾነት እዩ። “ንኣኹም ዝረኣየ ንኣይ ረኣየ፣ ንኣኹም ዝሰምዐ ንኣይ ሰምዐ” ይብል። ሎሚ እምብኣር ንሕና መን መጂና ክንዝክር፣ ከመይ ከምዘሎና ክንርኢ፣ ንመን ንመስል ከምዘሎና ፈሊጥና ንዓለም ቤተ መቐደስ ኣምላኽዶ ኮይነ ኣሎኹ ክንብል።

ቅዱስ ጳውሎስ “ንሕና መዓይይቲ ኣምላኽ ኢና፣ ንስኻትኩም ከአ ግራት ኣምላኽ ኢኹም፣ ሕንጻ ኣምላኽ ኢኹም” (1ቆሮ 3:9) ይብል። ጳውሎስ ንርእሱ ከም ሃናጻይ ይወስድ እዚ ግን ናይ ግዙፍ መንደቕ ሃናጻይ ዘይኮነ ናይ ህዝቢ ሃናጻይ እዩ። ንሱ ጀማራይ እዩ ካልኣት እዮም ነቲ ህንጻ ዝውድእዎ ወይ ዝቕጽልዎ፣ እዚ ናይ ህዝቢ ህንጻ ሓደ መሰረት እዩ ዘልኣ ንሱ ኸአ ኢየሱስ ክርስቶስ እዩ።

ኣብ መወዳእታ ኢየሱስ ንኹልና ዝበሎ “ክልተ ወይ ሰለስተ ብስመይ እንተ ተኣከቡ ኣነ ኣብ ማእከሎም ኣሎኹ” ዝብል እዩ። ብሓደ ሓቢርና ብሓደ መንፈስ ክንጽሊ እንተ ኸኣልና ከምኡ ፍቕሪ እንተ ኣንገስና ኣምላኽ ምሳና ኣሎ። ከሰክፈና ዘለዎ ንኣምላኽ ቦትኡ ንኸልእ ሂብና ከይንህሉ። ንገንዘብ ንምቕት ንዓለም ሂብና ጠፊእና ከይንህሉ ሎሚ ኣበሎኹ ንመንክ እመስል ኣሎኹ ክንብል ይግብኣና።

ልብና ምፍታሽ የድልዮ ኣሎ፣ ክጸሪ ሰላም ክረክብ ክምሕር ኣብ ጽቡቕ ክምለስ የድልዮ ኣሎ። ኣብ ልብና ኣቲና ክንፍትሽ እንተ ኸኣልና ክንደይ ክነጽርዮ ክንዕርዮ ዘድልዮ ነገራት ክንርኢ ኢና። ኣብ መንበረ ንስሓ ኣቲና ንስሓ ኃጢአት ክንገብር ምሓረና ክንብል እዋኑ እዩ። ነዚ ክንገብር እንተ ኸኣልና ጥራሕ እዩ “ልብና ቤተ መቐደስ ኣምላኽ ክኸውን ዝኸእል።

ማርያም ቅ. ገብርኤል ከበስራ እንከሎ “ጸጋ ዝመልኣኪ እንካብ ኣንስቲ ዝተባረኸኪ” እናበለ ኣበሲርዎ። “መንፈስ ቅዱስ ከጽልለኪ ኃይሊ እቲ ልዑል ከአ ኣባኺ ክወርድ እዩ” ክብላ እንከሎ ማኅደር ኣምላኽ ከምዝኾነት ገሊጹላ። ንሳ ልዕሊ ኩልና ታቦት ኣምላኽ ኮይና ንምስጢር ኣምላኽ ልዕሊ ኹልና ኣብ ሕይወታ ኣወሃሂዳቶ። “ኣደ ኣምላኽ” ንብላ እዚ ፍሉይ ክብርን ቦታን ይህባ። ከምኩለን ኣደታት ንወዳ ኩሉ ባህሪ ሥጋ ሂባቶ ንሱ ኸኣ ምልእተጸጋ ገርዎ። ካብ ማርያም እንምሃሮ ንኣምላኽ ልብኻ ሕይወትካ ሂብካ ምኽኣል። ልብና ከፊትና እንተ ኸኣልና መንፈስ ቅዱስ ሎሚ እውን ኣባና ክሓድር እዩ።

ኣ ማርያም ኣደና ኣስርኪ ስዒብና ልብና ሕይወትና ብምልኡ ታቦት ኣምላኽ ክኸውን ለምንልና። እቲ ኣብ ልብኺ ዝኃደረ መንፈስ ቅዱስ ሎሚ እውን ኣብ ልቢ ነፍሲ ወከፍና ኃዲሩ ታቦቱ ኸገብረና ለምንልና ንበላ።

ኣባ ንጉሠ ፍሥሓ